

**खत्याड गाउँपालिकाको तेश्रो गाँउ सभामा खत्याड गाउँपालिकाका अध्यक्ष श्री उब्जन बहादुर शाही बाट प्रस्तुत  
आ.व.२०७५/७६ को नीति, तथा कार्यक्रम वक्तव्य :**

यस गरिमामय सभामा उपस्थित उपाध्यक्ष  
लगाएत आदरणीय सभाका सदस्य ज्युहरु,

संघीय लोकतान्त्रिक गणतन्त्र नेपालको पहिलो स्थानिय निर्वाचन पछिको खत्याड गाउँपालिकाको तेश्रो गाँउ सभामा यस खत्याड गाउँपालिकाका तर्फबाट आ.व. २०७५/७६ का लागि नीति, तथा कार्यक्रम प्रस्तुत गर्ने अवसर पाएकोमा मैले अत्यन्त गौरव महसुस गरेको छु। सर्वप्रथम आफ्नो व्यक्तिगत जीवनको प्रवाह नगरी देश, राष्ट्र तथा संघीय लोकतान्त्रिक गणतन्त्र स्थापनाको क्रममा आफ्नो प्राण आहुती दिने सम्पूर्ण ज्ञात अज्ञात शहीदहरु प्रति हार्दिक श्रद्धासुमन अर्पण गर्न चाहन्छु।

**आदरणीय सभाका सदस्यज्युहरु**

नेपालको राजनैतिक इतिहासमा युगान्तकारी महत्व राख्ने परिवर्तनका साथ नेपाल संघीय लोकतान्त्रिक गणतन्त्रात्मक मुलुकको रुपमा स्थापित भएको छ। संविधान सभा मार्फत संघिय संरचना सहितको लोकतान्त्रिक गणतन्त्रात्मक शासन व्यवस्था, बहुलवाद, सामाजिक न्याय सहितको समानुपातिक, समावेशी प्रतिनिधिमुलक व्यवस्था, मौलिक अधिकार, नागरिक स्वतन्त्रता, धर्म निरपेक्षता जस्ता महत्वपूर्ण उपलब्धिहरु संस्थागत भएका छन्। संघिय लोकतान्त्रिक गणतन्त्रात्मक नेपालको संविधानको मुल मर्म र भावना अनुसार स्थापित जनताको जनमतबाट स्थानीय सरकार गठन भएको १ वर्ष बितेको छ। विगत आ.व. २०७५/७६ को पारित निति तथा कार्यक्रमको सफल कार्यान्वयन गर्ने सम्बन्धमा सभाका सम्पूर्ण सदस्यज्युहरुले खेलेको प्रशंसनीय भूमिका प्रति म उच्च सम्मान प्रकट गर्न चाहन्छु। यसै क्रममा विगत एक वर्षमा आम नागरिकहरुका तर्फबाट हामिले आर्जन गरेको स्थानीय सरकार प्रतीको आडभरोसा र विश्वास लोकतन्त्रका बलियो आधार स्तम्भको रुपमा रहेको ब्यहोरा यस गरिमामय सभालाई स्मरण गराउन चाहन्छु। जननिर्वाचित पदाधिकारी हुनुको नाताले समग्र खत्याडको सम्वृद्धि, विकास र रुपान्तरणका लागि प्रतिवद्ध रहदै यसका लागि जस्तोसुकै जोखिम लिन पनि पछि नपर्ने प्रतिवद्धता यस गरिमामय सभा मार्फत निवेदन गर्न चाहन्छु।

भौगोलिक अवस्था, विकास संभावना तथा स्थानीय साधन श्रोतले भरिपूर्ण खत्याड गाउँपालिका कर्णाली प्रदेशकै आर्थिक तथा सामाजिक अन्तर-सम्बन्धको केन्द्रको रुपमा विकसित हुने प्रसस्त सम्भावना रहेको ब्यहोरा निवेदन गर्न चाहन्छु। यस क्षेत्रको समग्र विकासका लागि खत्याड क्षेत्रमा रहेको स्रोत र साधनको समुचित प्रयोग गर्दै एउटा समुन्नत, सक्षम र सम्वृद्ध नगर उन्मुख स्थानीय तहका रुपमा देख्न पाउनु हामी सबैको साझा लक्ष हो। पर्यटकिय पूर्वाधारको निर्माण, कृषिमा व्यवसायीकरण, स्थानीय औद्योगिकरण, उत्पादन तथा आयमुलक कार्यमा लगानी, रोजगारीको सृजना तथा नागरिकहरुको प्रतिव्यक्ति आयमा वृद्धि नभई एकातर्फ समग्र खत्याडको आर्थिक सम्वृद्धि हुन सक्तैन भने अर्कोतर्फ स्थानीय सरकार पनि आर्थिक रुपमा सबल र सक्षम हुन सक्तैन। उल्लेखित समग्र क्षेत्रको न्यायोचित र सुदृढ विकासबाट मात्रै हामि दिगो विकासका राष्ट्रिय लक्ष्यहरु प्राप्त गर्न सक्छौ। यसका लागि संघिय, प्रान्तिय तथा स्थानीय सरकार, सम्पूर्ण राजनैतिक दलहरु, संघ संस्था, सहकारी तथा निजि क्षेत्र सबैको विकास र परिवर्तन प्रतिको सकारात्मक सोच, जुभारु एकता, दृढ ईच्छाशक्ति हुनु अति नै आवश्यक छ। विगत १ वर्षको कार्य अनुभवलाई हेर्ने हो भने आम खत्याड बासि दाजुभाई, दिदीबहिनी, यस क्षेत्रमा क्याशिल राजनैतिक दलहरु, संघ संस्था, सहकारी तथा निजि क्षेत्र र समग्रमा स्थानीय सरकार संचालनमा प्रतक्ष्य भूमिका खेल्ने सम्पूर्ण सरोकारवालाहरु विकास र परिवर्तन प्रति अत्यन्तै सकारात्मक रहेको पाएकोछु।

**आदरणीय सदस्यज्युहरु,**

अब म यस सम्मानित सभामा आगामी वर्ष लिईने मुख्य मुख्य नीति तथा कार्यक्रम प्रस्तुत गर्न अनुमति चाहन्छु।

- योजना तर्जुमाकोसम्पूर्ण प्रकृया पुरा गरी प्राथमिकता तोकिएका क्षेत्रलाई श्रोत र साधन उपलब्धताको आधारमा योजना र कार्यक्रममा समावेश गरिनेछ। क्रमागत योजनालाई पूर्णताका लागि प्राथमिकता दिने नीति लिईने छ। भौतिक पूर्वाधारका कुनैपनि संरचना निर्माण गर्दा प्राकृतिक प्रकोप तथा जोखिम विप्लेषण गरि निर्माण कार्य अघि बढाईने छ।
- गाउँपालिकाबाट भवन निर्माण मापदण्ड अनुसारको नक्सापास प्रमाणित गरिसकेपछि मात्र भवन निर्माणको काम आरम्भ गर्नुपर्नेछ। निजि तथा आवासिय घर निर्माणको प्राविधिक डिजाईन घरधनिलाई गाउँपालिकाबाट निशुल्क रुपमा उपलब्ध गराईने छ। घर निर्माण उक्त प्राविधिक डिजाईन अनुरूप भएनभएको जांचपास भएपश्चात उक्त घरलाई वस्न योग्य प्रमाणपत्र उपलब्ध गराई घरधुरी कायम गरिनेछ।
- निर्धारित मापदण्ड अनुसारको सडक प्रत्येक वडा केन्द्रमा पुरयाउने गरि सडक संजालको विकास गरिनेछ। संघिय लोकतान्त्रीक गणतन्त्रको प्रथम गाँउसभाबाट रारा पर्यटकिय द्रुतमार्ग नामाकरण भएको भङ्गोला - रारा सडक खण्डलाई ०७५/७६ भित्रै सम्पन्न

गर्न प्रदेश तथा केन्द्र सरकारसंग समन्वय गरिनेछ । सेरी - नारगे, सेरी - जिउका, बरातु - कवा, रिगा - डुमाना, माथीचौर - जिउका - रिखिया र रातापानी - बाडु ग्रामिण सडक लाई निरन्तरता दिईनेछ । गाडी सेवा संचालनमा रहेका सडक खण्डमा सडक मर्मत सुधार शुल्क काउण्टर स्थापना मार्फत सडक मर्मत सुधार शुल्क असुली कार्यको सुरुवात गरीनेछ ।

- लैङ्गिक समानता र सामाजिक समावेशीकरणको नीतिलाई प्रोत्साहित गरिने छ । महिलामात्र उपभोक्ता समिति भएका निर्माण आयोजनलाई जनसहभागियतावाट वेहोर्नु पर्नेकुल रकममा ५ प्रतिशत छुट दिईनेछ । सार्वजनिक निर्माणका उपभोक्ता समितिमा ४० प्रतिशत महिला अनिवार्य रुपमा रहने व्यवस्था गरिएको छ ।
- स्थानीय श्रोत साधान र सिपका आधारमा कम्तिमा पनि ५ जनासम्म रोजगार दिने गरी महिला वा महिला समुहवाट निर्यातजन्य उद्योग स्थापनाभई संचालन भएमा कुल संचालन लागतको २५ प्रतिशत रकम अनुदानको व्यवस्था गरिनेछ ।
- विकास निर्माण कार्यहरूमा दिगोपना तथा गुणस्तरियता कायम गर्न प्रभावकारी अनुगमन पद्धतिलाई लागु गरिनेछ । यसका लागि तेश्रो पक्ष अनुगमन (Third Party Monitoring) लाई निरन्तरता दिईएको छ ।
- कार्यालय तथा सार्वजनिक क्षेत्रभित्र हुने अनियमिततालाई रोक्न शुन्य सहनशिलताको नीति अवलम्बन गरिने छ । सेवा प्रवाहमा पारदर्शिता एवं जवाफदेहीता कायम गर्न गुनासो सुनुवाई, उजुरी व्यवस्थापनलाई शीघ्र र प्रभावकारी बनाइने छ ।
- पर्यटन प्रवर्द्धनमा नीजि र व्यावसायिक क्षेत्रलाई आकर्षित गर्ने नीति लिईने छ । होमस्टे, भाषा, संस्कृति, कला, लगाएत ऐतिहासिक, पुरातात्विक, धार्मिक र सांस्कृतिक महत्वका स्थलहरूको अन्वेषण, संरक्षण तथा प्रवर्द्धन गरि पर्यटक गन्तव्य स्थलको रुपमा विकास गरिनेछ । खेस्मा, खेति, हेर्नी, मणिदह, चंखेली लगाएत अन्य पर्यटकिय क्षेत्रहरूको संरक्षण तथा व्यवस्थापन गुरुयोजना निर्माण गरि कार्यान्वयनमा लगिनेछ । खस संस्कृति र सभ्यताको संरक्षण र संवर्द्धनका लागि खस संग्रहालयको स्थापना गरिनेछ ।
- कालाकाडा-चाकपाडे तथा सेरी लगाएतका आवश्यक क्षेत्रमा आर्थिक रुपले महत्वपूर्ण जडिवुटी उत्पादन तथा प्रशोधन तथा अनुसन्धान केन्द्रको स्थापना गरिनेछ ।
- युवाहरूको रुचि, दक्षता र उधमशिलताको क्षेत्र पहिचान गरि उनिहरूलाई विकास रुपान्तरणको प्रक्यामा समावेश गर्ने निति लिईनेछ । एक युवा एक काम अभियान अर्न्तगत प्रत्येक युवाले आफ्नो वार्षिक विकास लक्ष्य किटान गरी सम्वन्धित वडा कार्यालयमा दर्ता गराउनु पर्नेछ । प्रत्येक महिनाको १ दिन हरेक युवाले सामाजिक युवा अभियान अर्न्तगत स्वयम्सेवकिय परिचालन हुने गरि समय निर्धारण गरिनेछ ।
- खत्याडको पानी उज्यालोको लागि घर घरको लगानी अभियानलाई निरन्तरता दिदै जनताको शेयरवाट ५०० KW क्षमताको खत्याड खोला जलविद्युत आयोजना, ६५ KW क्षमताको श्रीकोट जलविद्युत आयोजना, ३५ KW क्षमताको भागोटीखोला, ३४ KW क्षमताको सेरी जलविद्युत आयोजना गरि जम्मा ६३४ KW विद्युत आगामि २ वर्षमा उत्पादन तथा वितरण गरिनेछ ।
- आ.व. ०७५/७६ भित्रै खत्याड गाउँपालिका क्षेत्रभित्र विमानस्थल निर्माणको लागि उपर्युक्त स्थान छनौट गरि DPR तयार गरिनेछ ।
- खत्याड क्षेत्रको १५ वर्षे दिर्घकालिन विकास रणनीति र ५ वर्षे अल्पकालिन विकासको आवधिक योजना बनाई सोही नितिको परिधि भित्र क्षेत्रगत विकास गुरुयोजना निर्माण गरि कार्यान्वयनमा लगिनेछ ।
- परिवारिक स्वास्थ्य वचत कोषका रुपमा प्रत्येक परिवारका नाममा स्वास्थ्य वचत खाता खोलि आफ्नो वार्षिक आमदानीको १० प्रतिशत रकम उक्त खातामा जम्मा गर्नुपर्ने व्यवस्थालाई अनिवार्य गरिएको छ । उक्त कार्यका लागि आवश्यक पर्ने खर्च व्यवस्थापनका लागि एकमुष्ट रु १०००/- उक्त खातामा सोभै जम्मा हुने व्यवस्थालाई निरन्तरता दिईएको छ । उक्त रकम परिचालनका लागि एउटा छुट्टै पारिवारिक स्वास्थ्य वचत कोष परिचालन कार्यविधि लागु गरिनेछ ।
- प्रथामिक स्वास्थ्य केन्द्र रातापनिमा फार्मिसि संचालन, आधुनिक पुर्वाधार निर्माण, यन्त्र उपकरण सहित विशषज्ञ अस्पतालको रुपमा विकास गर्ने र गाउँपालिका केन्द्रमा १५ सैया अस्पताल निर्माण प्रक्याको थालनि गरिने छ । आर्युवैदिक तथा प्राकृतिक योग चिकित्सालाई स्वास्थ्य उपचारको एक स्थायी र भरपर्दो सेवा क्षेत्रको रुपमा विकास गरिने छ ।
- दलित परिवारवाट MBBS डाक्टर तथा ईन्जीनियर अध्ययनका लागि प्रवेश परिक्षामा छनौट हुने विधार्थी मध्ये २ जनालाई पुर्ण छात्रवृत्तिको व्यवस्था गरिनेछ । तर उक्त छात्रवृत्तिमा अध्ययन गरेको चिकित्सक तथा ईन्जीनियरले कम्तिमा पनि ७ वर्ष खत्याड गाउँपालिका अर्न्तगतको अस्पतालमा सेवा गर्नुपर्नेछ ।
- गाउँपालिका कार्यालयमा एउटा छुट्टै गैहसरकारी संस्था डेस्क स्थापना गरिनेछ । विकास साभेद्वारका रूपमा NGO/INGO वाट संचालन हुने सम्पुर्ण कार्यक्रमहरू एक द्वार प्रणाली मार्फत संचालन गरिनेछन ।
- वन, भू-संरक्षण तथा कृषि विकास मन्त्रालय सँगको समन्वयमा सामुदायिक वन, कबुलियती वन तथा कृषि फार्महरूमा घाँसेवाली प्रवर्द्धन गरिनेछ ।
- पशु तथा कृषि प्रसार सेवाका लागि कृषि तथा पशु प्राविधिकहरू प्रत्येक वडा कार्यालय मार्फत बस्ति बस्तिमा परिचालन गरिनेछ । प्रत्येक किसान परिवारको पशु तथा कृषि लगत तयार गरि मासिक रुपमा अध्याधिक गर्ने निति लगिनेछ ।

- निर्वाहमुखी कृषि प्रणालीका कारण यस क्षेत्रमा संलग्न कृषकहरूको पलायनलाई रोक्न एक वडा दुई उत्पादन कार्यक्रम अर्न्तगत कृषि पकेट क्षेत्र निर्धारण गरि स्थानिय वालि तथा पोल्टी, दुध, माछा-मासु, तरकारी, जडीबुटी, मह जस्ता वस्तुहरूको गुणस्तरिय उत्पादन गरी निर्यात प्रवर्द्धन गरिनेछ । यसका लागि कृषक, कृषि उद्यमी, समूह र कृषि सहकारीलाई प्रतिफलमा आधारित प्रोत्साहन अनुदान निति लागु गरिनेछ । सहकारीहरूको सुदृढीकरण, विकास र प्रवर्द्धनको लागि नियमित अनुगमन, निरीक्षण र नियमन गरिनेछ ।
- कृषि उत्पादनमा रासायनिक मल पुर्णत निषेध गरिएको छ । कृषकले जैविक मल तथा जैविक विषादी प्रयोग गरि उत्पादन गरिएको कृषिजन्य उत्पादन विक्रिगर्न चाहेमा गांउपालिका वाट स्थानीय उत्पादन संकलन तथा विक्रि केन्द्र तोकै उचित मुल्यमा खरिद गरिनेछ । यसका लागि कृषिजन्य उत्पादन खरिद अनुदानको व्यवस्था गरिएको छ । उत्पादित वस्तुहरूको सुरक्षित भण्डारणका लागि ठुलो क्षामताको शितघर निर्माण कार्यको थालनी गरिने छ ।
- खाद्य तथा कृषि उत्पादनमा आत्मनिर्भरता बढाउन घाट जिउला, नखर्जी, गम्था, ह्याङ्गु, सेरी लगाएत खत्याड खोलावाट सिंचित हुन सक्ने अन्य कृषियोग्य भूमिमा बाह्रै महिना सिंचाइ सेवाको विकास र विस्तार गर्ने गरी नयाँ सिंचाइ गुरुयोजना तयार गरी लागु गरिनेछ ।
- खत्याड खोला लगाएत अन्य सहायक खोलावाट हुने कटानको समस्यालाई सुव्यवस्थित र योजनाबद्ध ढङ्गले, समाधान गर्न खत्याडी गाढ संरक्षण, नियन्त्रण तथा व्यवस्थापन गुरुयोजना तयार गरी सो मुताविक कार्यान्वयनमा लगिने छ ।
- अनधिकृत, अनियन्त्रित तथा अव्यस्थित बस्ती विकासमा रोक लगाइनेछ । रिगा, गाढेखोला, थारा, सेवालिवगर, किटेनी, कर्मासी जेउरी, जस्ता अन्य असुरक्षित बस्तीलाई सुरक्षित बसोवास हुने गरी बस्ती स्थानान्तरण गरिनेछ ।
- सासु चोलो कार्यक्रम मार्फत सुत्केरी महिलालाई स्वस्थ संस्थामा सुत्केरी गराउन प्रोत्साहन गरिने छ । गाउँमा कृयाशिल स्वास्थ्य स्वयंसेविकावाट गरिने स्वास्थ्य सेवाको उचित कदर गर्दै उनिहरूलाई मासिक प्रात्साहन भत्ताको व्यवस्था गरिनेछ ।
- 'एक घर एक रेडियो, एक घर एक फलामे चुलो' 'एक घर एक शौचालय' 'एक घर एक करेशावारी' एक घर आगनमा २ रुख, 'एक घर ५० विरुवाको एक वगैचा' एक घर एक जैविक मल खाडल, को व्यवस्थालाई अनिवार्य रुपमा कार्यान्वयनमा ल्याइनेछ ।
- गांउपालिका क्षेत्रभित्र पुर्ण साक्षरता, पुर्ण खोप, पुर्ण सरसफाई, वालविवाह मुक्त, वालमैत्री वडा घोषणा गर्ने वडालाई सम्मान-पत्र सहित प्रोत्साहन अनुदान दिईनेछ । उक्त अनुदान सम्बन्धित वडा समितिको निर्णय बमोजिम खर्च हुनेछ ।
- गांउपालिका क्षेत्रभित्र विज्ञान संकाय लगाएत प्राविधिक तथा व्यवसायीक शिक्षालयको स्थापना गरिनेछ ।
- जनताले सम्पुर्ण प्रशासनिक सेवा सुविधाहरु एकै स्थानवाट पाउनसक्ने गरि प्रशासीनक प्लाजाको निर्माणका लागि DPR तयार गरिनेछ ।
- वातावरणीय प्रभावलाई सन्तुलनमा राख्न र वन विनासलाई रोक काठवाट घरको छाना छाउने विकल्पको खोजि गरिने छ । सामुदायीक तथा सरकारी वनको संरक्षण र विकासको लागि प्रत्येक सामुदायीक वनमा संरक्षणकर्ता परिचालन गर्ने कार्यको निरन्तरता दिईएको छ ।
- कुनै पनि क्षेत्रमा उत्कृष्ट वा विशिष्टकृत कार्य गरि खत्याडलाई चिनाउन विशेष योगदान पुऱ्याउने व्यक्तित्वलाई विशेष सम्मान गर्ने नीति लिईने छ ।
- उमेर नपुगी अथवा वाल्यकालमै विवाह गर्नाले स्वयंम बाल वालिकाहरूको चौतर्फी विकासमा पर्न जाने असरलाई मध्यनजर गरि उक्त कार्य न्यूनीकरणका गर्ने निति लिईनेछ ।
- धुम्रपान तथा मध्यपानको जथाभावी प्रयोगका कारण स्वास्थ्यमा पर्न गएको असरलाई मध्यनजर गरि उक्त कार्य न्यूनीकरणका लागि मदिरा नियन्त्रण तथा नियमन निर्देशक समितिलाई थप सशक्त बनाईनेछ । गांउपालिका क्षेत्रभित्र मदिराको अवैध उत्पादन, विक्रि वितरण तथा ओसारपसारलाई कडाईका साथ नियन्त्रण गरिनेछ ।
- नखर्जि - सुकाढीक - रिगा - ठामलेख - रिखिया - जिउका - रोल - वमकाडा - साटवाडा - निगालिवोट - डाडुपाटा - भागोटी - चिन्तु चक्रपथ निर्माणका लागि समपुरक कोष मार्फत थप रकम विनियोजनका लागि केन्द्रिय सरकारलाई अनुरोध गरिनेछ ।
- स्थानीय न्यथिक समितिवाट गरिने न्याय सम्पादन प्रकृयालाई प्रभावकारी र विश्वसनिय बनाईने छ ।
- खत्याड गांउपालिका क्षेत्र भित्र रहेका खानेपानी (मुहान) को पहिचान गरि तत्काल संरक्षण गर्ने नितिलाई प्राथमीकता दिइने छ । खत्याड गांउपालिका क्षेत्र भित्र १ घर १ धाराको निति अवलम्बन गरिनेछ ।
- युवालाई मानसिक एवं शारिरिक रुपमा तन्दुरुस्त राख्न खेलकुद गतिविधीको विकास मार्फत उत्प्रेरित गरिने नीति लिईने छ । खेलकुद विकास संस्थासँग समन्वय गरि गांउपालिका स्तरिय खेलकुद प्रतियोगिता आयोजना गरिने छ । आधुनिक रंगशाला र कवर्डहल निर्माणका लागि DPR कार्य यसै आर्थिक वर्षभित्र सम्पन्न गरिनेछ ।
- शैक्षिक विकासका लागि संस्थागत तथा सामुदायीक विद्यालयहरूको शैक्षिक गुणस्तरको निश्चित मापदण्ड तोकि सो अनुसारको विद्यालय शिक्षा सो अनुसारको नतिजा प्राप्त नगर्ने विद्यालय वा शिक्षकलाई तत्काल कानुनी कारवाही गरिनेछ ।

- खत्याड गांउपालिका क्षेत्र भित्र रहेका प्राकृतिक स्रोत, सम्पदाको संरक्षण र प्रवर्द्धनको लागि सार्वजनिक सम्पदाहरूको अभिलेखन कार्यलाई निरन्तरता दिईने छ ।
- दलितहरूको आर्थिक सामाजिक सशक्तिकरण, जातीय भेदभाव र छुवाछुतको अन्त्यका लागि हाल सम्म प्राप्त उपलब्धिहरूलाई संस्थागत गर्दै उनीहरूको अधिकार प्रवर्द्धनका लागि दलित डेस्कको स्थापना गरिनेछ ।
- गांउपालिकाबाट सञ्चालन हुने योजना/आयोजनाहरूमा हाल रहदै आईरहेको २० प्रतिशत स्थानीय जनसहभागिता दरलाई वढाएर २५ प्रतिशत कायम गरिएको छ । स्थानीय जनसहभागितामा योगदान नगर्ने व्यक्तिहरूको विवरण सार्वजनिक गर्दै त्यस्ता व्यक्ति तथा संस्थालाई गांउपालिकाबाट प्रदान गरीने सेवा, सुविधा क्रमशः बन्द गरीने नीतिलाई कडाईका साथ कार्यान्वयन गर्दै लगिने छ ।
- खत्याडको प्रवेशद्वार भुङ्गोला र जेउडेमा कला सस्कृति भल्कने गरि कलात्मक स्वागतद्वार निर्माण कार्य यसै वर्ष देखि शुरु गरिने छ ।
- गांउपालिकामा क्षेत्रभित्रका सडक किनारा लगाएत अन्य संरचनाहरूमा वृक्षारोपण गर्नु पर्ने व्यवस्थालाई अनिवार्य गरिएको छ । वृक्षारोपण कार्यलाई योजनाको लागत अनुमान तयार गरेको अवस्थामा समावेश गरी वृक्षारोपण पश्चात मात्र योजना फरफारक गरिने नीति अवलम्बन गरिने छ । यसबाट हरियालीको प्रवर्द्धन हुने विश्वास लिएको छ ।
- सामाजिक सुरक्षा भत्ता वितरण कार्य बैंक मार्फत मात्र गरिनेछ साथै सामाजिक सुरक्षा लाभग्राही सुची अद्यावधिक गरी सार्वजनिक गर्ने नीति लिइने छ ।
- खत्याड गांउपालिका क्षेत्रभित्र रहेका सार्वजनिक प्रति तथा सरकारी जग्गाहरूमा वढदै गएको अतिक्रमण लाई निरुत्साहित गर्नसम्पूर्ण सार्वजनिक प्रति जग्गा एवं सरकारी जग्गाहरूको लगत अध्यावधिक गरिने छ । सार्वजनिक जग्गाको अतिक्रमण रोक्न र संरक्षण गर्न प्रत्येक वडामा सार्वजनिक जग्गा संरक्षण समिति गठन गरिने छ ।
- नियमित पत्रकार सम्मेलन मार्फत गांउपालिकाबाट भए गरेका क्रियाकलापहरूको सार्वजनिकीकरण गरि यसको पारदर्शिता सुनिश्चित गरिनेछ । शुशासन प्रवर्द्धनको लागि प्रविधिमैत्री सेवा प्रवाह, जनतासंग अध्यक्ष रेडियो सम्वाद, नागरीक सन्तुष्टीको स्तर मापन लगाएत अन्य संयन्त्रहरूको विकास र कार्यान्वयन गर्दै लगिने छ ।
- खत्याड क्षेत्रमा रहेका मोबाईल टावरको स्तरवृद्धि तथा रेडियो लिङ्ग जडान मार्फत तत्काल 3Gसेवा संचालनमा ल्याईनेछ ।
- सुविधासम्पन्न अस्पतालमा पुर्याई आपतकालीन स्वास्थ्य उपचार प्रदान गर्न एम्बुलेन्स सेवाको संचालन तथा व्यवस्थापन गरिनेछ ।
- हरेकश्रमिकको श्रमिक विकास खाता संचालन गरि श्रम गरेबापत प्राप्त हुने रकम साभै उक्त खातामा जम्मा हुने परिपाटीको थालनी थरिनेछ ।
- समुदायमा रहेका प्राविधिक युवा जनशक्तिलाई न्युनतम जीवननिर्वाह भत्ता उपलब्ध गराई सामुदायीक स्वयम्सेवकको रुपमा परिचालन गरिनेछ । यसका लागि स्वयम्सेवक परिचालन कार्यविधि निर्माण गरि लागु गरिनेछ ।
- बालविकास केन्द्रमा भर्ना भएका बालबालिकाहरूको सामाजिक, सारीरिक तथा संवेगात्मक विकास गर्ने कार्यमा थप प्रभावकारीता ल्याउन ECDC का सहजकर्ताहरूलाई थप प्रोत्साहन भत्ता उपलब्धता गराईनेछ ।
- आ.व. ०७५/७६ का लागि विनियोजित विकास कार्यक्रमको बहुवर्षिय/वार्षिक र चौमासिक Breakdown गरि चौमासिक रुपमा सम्पन्न हुनुपर्ने सम्पूर्ण विकास कार्यक्रमको रकम सोही चौमासिकमा खर्च हुन नसकेमा उक्त रकम सोही चौमासिकको अन्तमा स्थानीय संचित कोषमा फिर्ता ल्याईने छ । स्थानीय संचित कोषमा ल्याइएको उक्त विकास कार्यक्रमको विनियोजित बजेट गांउ सभाबाट संशोधन पारित भएभन्दा वाहेक सोही आ.व.को अर्को चौमासिकमा खर्च गरिने छैन ।

#### सभाका सदस्यज्युहरू,

अन्तमा :

जनताको आधारभुत तहमा कार्यरत स्थानीय सरकारहरूको प्रभावकारिताले नै लोकतन्त्रको संस्थागत सुदृढिकरण र विकास गर्न सक्तछ । आ.व. २०७५/७६ का लागि घोषित स्थानीय सरकारका निति र कार्यक्रमहरूको सफल कार्यान्वयनमा सम्बन्धित सरोकारवाला, बुद्धिजीवी, नागरिक समाज एवम् सञ्चार जगत्को नियमित मार्गदर्शन, परामर्श, राय सुभावा मात्र होईन निरन्तर खबरदारीको समेत आवश्यकता महशुस गरेको छु । यस कार्यमा सहयोग गर्नु हुने गांउपालिका उपाध्यक्ष, वडा अध्यक्ष, सदस्यज्युहरू, राजनैतिक दल, विकास प्रेमी, नागरिक समाज, सरकारी तथा गैसस निकायका प्रमुख एवं प्रतिनिधी, उद्योगी, पेशा व्यवसायी, शिक्षक तथा बुद्धिजीवी, सञ्चारकर्मी महानुभावहरू लगायत कर्मचारी मित्रहरूलाई म यस शुभ अवसरमा अत्यन्तै हार्दिकता पूर्वक धन्यवाद व्यक्त गर्न चाहन्छु । भविष्यमा पनि यस्तै प्रकारको सहयोग प्राप्त हुनेछ भन्ने विश्वास यस सम्मानित सभा समक्ष व्यक्त गर्न चाहन्छु । प्रस्तुत निति तथा योजनाको सफल कार्यान्वयनमा समेत खुला सहयोगको अपेक्षा गर्दछु ।

धन्यवाद ।